

ሰንበት ዘዓይነ ኩሉ 2003 ዓ. ም.

ነሐሰ 22 2003 ዓ.ም። (28 ነሐሰ 2011)

መዝሙር: ይሁብን ዝናመ በጊዜሁ...

ንባባት: ዕብ 3:1-ፍ፣ ያዕ. 5:1-12፣ ግ. ሐ. 22:1-22፣ ዮሐ. 6:41-ፍ፣

ምስባክ: ዐይነ ኩሉ ነፍስ ይሴፎ ኪያክ፣ አንተ ትሁቦሙ ሲሳዮሙ በግዜሁ፣ ትሰፍሕ የማንከ ወታጸግብ ለኩሉ እንስሳ ዘበሥርዓትከ። “ፍጡራን ኩሎም ብተስፋ ንአኻ ይጽቦዩ፣ ንስኻ እውን በብጊዚኡ ምግብም ትህቦም፣ ኢድካ ብልግሲ ትዝርግሕ እሞ፣ ንፍጡር ዘበለ ኹሉ ብበረኽት ተጽግቦ” መዝ. 144:15-16።

መዝሙር: ዝናም በብጊዚኡ ይህበና፣ በረኽት እኽለ ይህበና፣ ክረምቲ ይኸፍተልና ምሕረት ይገብረልና ዝናም ብበረኽቱ ይህበና፣ ዓይኑ ከፊቱ የማናይ ኢዱ ዘርጊሑ ምሕረት ይፍንወልና ኩሉ ዝፈለጥ ምእንቲ ከመስግን፣ ሓጢአት ክሓድግ ይክአሎዩ ሰንበት ምእንቲ ሰብ ከዕርፍ ሠርዓ፣ አዲንቲ ኩሉ ፍጡር ንአኻ ይትስፎ በብግዚኡ መግቢ ዕለቶም ክትህቦም።

ኩሉ ዝህብ አምላኽ እዩ መዝሙር ናይ ሎሚ ብፍሉይ ኣብ እዋናት ክረምቲ ዝውሃበና ጸጋ አምላኽ እናአስተንተነ ንኹሉ ካብ አምላኽ ዝወረደና ምሕረት ክንርድኦ የዘኻኸረና። ክረምቲ ፍሉይ ግልጽት ምሕረት አምላኽ እዩ። ኩሉ ኣብ ጊዜ ክረምቲ እንርእዮ እንተ አስተውዓልናሉ ምስጢር አምላኽን ሓልዮቱን ብቀሊል ክንርኢ ንኽእል። ዝናም ግዚኡ ሓልዩ ክመጽእ፣ ዘራእቲ በብዓይነቱ ክበቁል ክትርእዮ ምድረ ሰማይ ሓምላይ ተቐይሩ ክትርእዮ ዘብህግ ኮይኑ ክትርእዮ ከሎኻ፣ ኣብዚ እዋን ኩሉ ኣብ ፍረ በጺሑ ዕምባባታት ኣብ ጎቦታት ክርአዩ ዘራእትን ከምኡ ፍረታት በረኻ ፈርዩ ክትርኢ እንከሎኻ ናይ ብሓቂ ሕልናኽ መንፈስካ ይዓግብ እሞ ነቲ ነዚ ኹሉ ዝገብር አምላኽ ተመስገን ትብሎ።

እዋናት ክረምቲ ፍሉይ ጊዜ ንአምላኽ ክንዝክር ዝሕግዘና ጊዜ እዩ። ፍሉይ ጸሎታት እነዘውትረሉ ኣብ ማርያም ዘሎና ፍቕርን ኣኽብሮትን ብዝያዳ እንገልጽሉ ንሓዲስ ዓመት ብሓዲስ መንፈስ ክነብዕል እንሰናድወሉ ፍሉይ እዋን እዩ። አምላኽ ኣብ ጸግኡ ክንሳተፍ ብዝተፈላለየ መገዲ ይገልጻልና ኣብ ገለ እዋን አይንርድኦን ወይ አይነስተውዕለሉን ኢና፣ ንዝውሃበና ምልክት ተረዲእና ክንክእል እሞ በቲ ንሱ ዝሃበና ክነመስግኖ ይደልየና። ዝኾነ ጸጋ ዝውሃበና ንፍሉይ ተልእኮ እዩ ብዙሕ ጊዜ ግን ንድሕነት ርእስናን ንኻልኦት ክነገልግል እዩ ዝውሃበና። አምላኽ ብግሊ ዝህበና ጸጋ ርኢና ክንክእል እንተ ኸአልና ኣብኡ ክንምለስ አይከጸግመናን እዩ።

ናይ ሎሚ ወንጌል የውሓንስ ምስ አምላኽ ክህልወና ዘልኦ ርክብ አነጺሩ ይገልጻልና። “እቲ ካብ ሰማይ ዝወረደ እንገራ ሕይወት ኣነ እዩ” ዝብሉ ቃላት ኢየሱስ ነፍስ ወከፍና ክንርድኤን ይግብአና። ሓዋርያትን መራሕቲ ሃይማኖት እኮታ ኩሎም ዝሰምዕዎ ዝነበሩ ክርድእዎ አጸጊምዎም። እዝስ እቲ ኣብኡን ኣዲኡን እንፈልቶም ወዲ ዓድና ወዲ ዮሴፍን ማርያምን ዶ ዘይኮነን እንታይ ድኦ እዩ ዝብለና ዘሎ እናበሉ ነቲ ንሱ ዝብሎ ክቕበልዎ ከቢድዎም ርግጽ እምነት እንተ ዘይወሰኸካሉ ክትርድኦ ከቢድ እዩ። ከም ሰባት መጠን ምስጢር አምላኽ ክንርዳእ አይንኽእል ኢና። ዕድሎትና ነቲ ንሱ ዝበለና ምቕባል እዩ። ኢየሱስ ኣብ ጊዜ ምድራዊ ሕይወቱ ቀልጢፉ ኣነ ወዲ አምላኽ እዩ እመኑኒ አይበለን ከም ማንም ተመሲሉ እዩ ቀሪቡና ማርያም እኳ ኩሉ እተገልጸላ ንኹሉ ኣብ ልባ ትዓቕሮ ነራ ይብለና ሉቃስ ወንጌላዊ። ምስጢር አምላኽ ክንርዳእ ምስተውዓል ህድኦት የድሊ። ዓውዓው ምባል ደቂ አምላኽ አይገብረናን እዩ ስለዚ ነቲ ኢየሱስ ዝገለጸልና ቤተክርስቲያን እተስተምህረና ክነስተውዕለሉ ይግብአና። እምነትና እናዓቦየ ክኸይድ ናታና ተሳትፎ የድልዮ።

“እቲ ብአይ ዝአምን ናይ ዘለዓለም ሕይወት ከም ዘላቶ ብሓቂ ብሓቂ እብለኩም ኣሎኹ” ኣብ ኢየሱስ ምእማን ኣብ ዘለዓለማዊ ሕይወት የእትወና። ግን እምነት እንታይ እዩ፣ ክትአምን እንታይ የድየካ? ዘይአምንክ እንታይ ይኸውን? አሚኑ ነቲ እምነቱ ዘይነብሮ እንታይ ይኸውን? ንእምነቱ

ዝኸሓደ እሞ ኣብ ካልእ እምነት ዝኸደ እንታይ ይኸውን? ሓቀኛ እምነትከ ብምንታይ ክንፈልጦ ንኸእል? እምነት ክንውሰኽ እንታይ የድለየና? እምነት እንታይ እንተኾነ እዩ ዝጎድል? እዝን ካልእ ሕቶታትን ክንሓትት ንኸእል ኣና፡ ንኹሉ መልሲ ክንረኽበሉ ኣብ ኢየሱስን ኣብ ትምህርቱን ኣብ ተፈጥሮናን ንመልከት። እምነት ሱቕ ኢሉ ካብ ሰማይ ዝመጽእ ነገር ጥራሕ ኣይኮነንን ንሕና እውን ክነበግሶ ክንቅበሎ ንኸእል ኣና።

እምነት ብኸልተ መገዲ ክንርእዮ ንኸእል፡

- **ባህርያዊ እምነት፡** ኣብ ባህርያዊ ዓቕምና ተመርኩስና እንረኽቦ ፍልጠት ክውንነቱ ብምርግጽ ንኣምን። ብሕዋሳትና እንቅበሎ ነገራት ክንኣምኖ ንኸእል። ኣብ ዓለም ብዘሎ ነገራት ብምዕዛብ ንህላዌ ዝዓበየ ነገር ክንኣምን ንኸእል። እዚ ካብ ባህርያዊ ነገራት ርኢና እነጥርዮ እምነት ኣብቲ ዝለዓለ መልዕልተ ባሕርያዊ እምነት ኣንተ ዘየብጽሓና ከዕግበና ኣይ ክእልን እዩ። ክንዓግብ ልዕሊኡ ክንርኢ ክንክእል ኣሎና። ኣእምሮ ወዲ ሰብ ክፈልጥ ከመራመር እሞ ነገራት እንታይ ምዃኖም ብመጠኑ ክፈልጥ ይኸእል። ሰብ ካብ ርኢሱ ተበጊሱ ኣብ ኣምላኽን ቀንዲ ምኽንያት ተፈጥርኡን ክፈልጥ ይኸእል። እዚ ኣብ ተመክሮኡን ኣብ ዓቕሙን ጥራሕ ዝተመስረተ ፍልጠት ኣብ ኣምላኽ ከብጽሖ ይክእል እዩ። ባህርያዊ ፍልጠት ምልክት ፍልጠት ዝረከቦ ኣብ ኣምላኽ ከብጽሓና እንከሎ ጥራሕ እዩ።
- **መልዕልተ ባሕርያዊ እምነት፡** ኣብ እግዚአብሔርን ኣብቶም ብሕዋሳትና ክንበጽሖም ዘይንኸእል ዘብጽሓና እምነት መልዕልተ ባሕርያዊ እምነት ንብሎ። እንኣምኖ ብዓቕምና ኣረጋጊጽናዮ ኣይኮናን ኣምላኽ ካብና ዝለዓለ ኩሉ ዝኸእል ኩሉ ብኣኡ ዝኾነ ዝርኤን ዘይርኤን ዝፈጠረ ከኣል ኩሉ ምዃኑ ስለዝተገልጸልና ወይ ከኣ ብዓቕምና ከምዘሎ ስለ ዝኣመና እዩ። ኣብዚ እምነት ክንበጽሖ ጸጋ የድለየና ኣምላኽ ክህበና እንከሎ ጥራሕ ኣና እንኣምኖ። ንሕና ብባዕልና ክንበጽሖ ኣይንኸእልን ኣና፡ ክወሃበና ክገልጸልና ኣለዎ። ኢየሱስ ክርስቶስ ነዚ እዩ ገሊጹልና። ክትኣምኖ እንተ ዘይኮነ ክትርድኦ ክትፈልጦ ዓቕምና ዘይበጽሖ ሓቂ እዩ።

እምነት እምብኣር ካብና ጀሚሩ ናብቲ ዝለዓለ ኣምላኽ ዘብጽሓና ወይ ከኣ ካብ ላዕሊ ናብና ክመጽእ እንከሎ እዩ። በዚ ምኽንያት **እምነት ጉዕዞ እዩ** ክንብሎ ንኸእል። ሓደ ሰብ ክኣምን ክገብሮ ዝግብኦ ነገራ ኣልኦ። ኣብ ወንጌል ኢየሱስ ነቶም ሓደ ነገር ክገብረሎም ዝልምንዎ ወይ ዝሓትዎ ዝነበሩ ዝሓቶም ዝነበረ ናታቶም ቅርቡነት ንምእማን እዩ። ንገሊኡቶም እንታይ ክገብረልካ/ኪ እናበል ይሓቶም ነሩ። ንገሊኡም ከኣ እምነቶም ብምርኣይ እምነትካ ኣሕውያትካ/ኪ ንገሎኡም ከኣ ሓደ ነገር ክገብሩ ይሓቶም ነሩ ንኣብነት ኣብ ሩባ ሰሎሆም ተሓጸቡ ምጽዋት ግበሩ ጸሎት ግበሩ እናበለ ይነግሮም ነሩ። **ኣብ እምነት ኣምላኽን ሰብን ብሓባር ይዓዩ።** ኣምላኽ ናታትና ምትሕብባር ከምኡ ድለትና ክርኢ ይደሊ። ክትኣምን መጀመርያ ንርእስኻ ርኢኻ ልዕሊኻ ኣምላኽ ከምዘሎ እሞ ምስኡ ቀጻሊ ርክብ ክህልወካ ከም ዝግባእ እንተ ዘይኮነ ብዘይ ብኡ ትነብር ከም ዘሎኻ እዩ ሽዑ ነጻነትካ ባዕልኻ ኣዊጅካ ብዘይ ኣምላኽ ትነብር እዚ ኣብ ስቓይ ኣብ ዘይ ርግኣት ከም እትነብር ይገብረካ።

እምነት ህያብ እዩ።

ኣብ ኣምላኽ ክትኣምን ኣምላኽ እንተ ዘይሓገዘካ ሓንቲ ክትግብር ኣይክኣልን እዩ። ኣምላኽ ግን ንኹሉ ብሕልና ዝምራሕ ሰብ መሰረታዊ ህያብ ንኣምላኽ ክኣምነሉ ዝኸእል ጸጋ ይህቦ ነቲ ኣምላኽ ዝሃቦ ጸጋ እንተ መለስናሉ ተዓዊትና ማለት እዩ እንተ ዘይመለስና ናታትና ሓላፍነት እዩ። ሰብ ብባሕሪኡ ብጸዋዕታኡን ሃይማኖታዊና ፍጡር እዩ። መበቆሉ ካብ ኣምላኽ ስለ ዝኾነ ናብኡ ስለ ዝምለስ ብድልየቱ ርክቡ ምስኡ እንተ ዘየደልዲሉ ምሉእ ሰብኣዊ ሕይወት የብሉን። ሰብ ዝተፈጥረ ምስ ኣምላኽ ርክብ ክህልዎ እዩ “ ቅ. ኣጎስጢኖስ ኣብ ኑዘዜ ዝብል ጽሑፉ ከምዝብሎ ‘ብኩለንትናይ ምላኽ ምስ ተወሃሃድኩ ሓዘንን ሥቓይን ኣይረኽበንን እዩ ሕይወተይ ብኣኻ ዝተመልኦ ሓቀይና ሕይወት ኪኸውን እዩ’ (ሓ.ት.45)ይብል”። ሕይወትና ዝዓግብ ኣብ ኣምላኽ

ጥራሕ እዩ። ንእግዚአብሔር ምድላይ ኣብ ልቢ ወድሰብ ተጻሒፉ ዘሎ እዩ ምኽንያቱ ከኣ ሰብ ብእግዚአብሔርን ምእንቲ እግዚአብሔርን ዝተፈጥረ እዩ።

ጉባኤ ቫቲካን 2ይ ፍሥሓን ተስፋን GS 19:1 ከምዚ ይብል “ወድሰብ ሕይወት ኣምላኽ ንኺሳተፍ ዝተጸወዐ ምዃኑ ናይ ክብረ ግርማኡ ቀንዲ መሰረት እዩ። እንኳብ ፍጥረቱ ጀሚሩ ሰብ ምስ እግዚአብሔር ንኺዋሳእ ዝተጸውዐ እዩ። ወድሰብ ብሕይወት ዚነበር ዘሎ ከኣ ኣምላኽ ብፍቕሪ ተደራሽ ስለ ዝፈጠሮን በዚ ፍቕሩ ከኣ ወትሩ ኣብ ህላዌ ስለ ዝንበሮን እዩ። ሰብ ብድላዩ ንፍቕሩ ዝንተዘይተቐቢልዎ እምነቱ ኣብ ፈግሪኡ እንተ ዘይኣንቢሩ ብምሉእ ሓቂ ጽድቂ ኪነበር ኣይክእልን እዩ” (ሓ.ት.29)። እግዚአብሔር እምብኣር ንኹሎም ደቂ ሰብ ሓደ ዓይነት ጸጋ እዩ ዝዕድል እቲ ጸጊሙ ዘሎ ሰብ ንኣምላኽ ክሰምዕ ወይ ኣብኡ ክቐርብ ጸጊምዎ ይነበር። ነዚ ሓቂ ኣብ ታሪኽ ሰባት ክደጋገም ንርእዮ።

ሰብ ምስ ኣምላኽ ርክብ እንተ ዘይገበረ ኣብ ሽፍትነት እዩ ዝነበር ነዚ ኣብቶም ቀዳሞት ወለድና ኣዳምን ሔዋንን ንርእዮ። ንኣምላኽ ክትክእዎ ባዕላቶም ኣማልኽቲ ክኾኑ ፈቲኖም እዚ ዝዓበየ ጸጋም ፈጠርሎም። ንኣምላኽ ኣብ ሕይወትና እንተ ዘይሓደግና ኩሉ ጊዜ ሕጉሳት ምስ ምሉእ ተስፋ ንነበር ግን እንተ ሓደግናዮ ስቓይ ጽልኢ ክፍኣት ይበዝሕ። ኣምላኽ ከይንፍለዮ ብወገና ነጻነትና ተጠቂምና ንስምዓዮ።

ንኣምላኽ ዘሕድግ ፈተና ኣብ ሕይወትና ብዙሕ ጊዜ ክገጥመና ይኽእል እዩ። መልሱ ኣብ ሕይወት እቶም ቅዱሳት ሰባት ክንርእዮ ንኽእል። ተመስገን ክብሉ እንከለዉ ሽዑ እምነቶም ይገልጹ። ናይ ኢዮብ ጻድቕ ሕይወት ኣብነት እምነት እዩ። “እግዚአብሔር ሂቡኒ እግዚአብሔር ወሲድለይ” ኢልካ ንእግዚአብሔር ተምስገን ምባል ዝዓበየ ጸጋ የውርደልና። ኣብርሃም እግዚአብሔር ነቲ ሓደ ወዱ ክስውዓሉ ሓቲትዎ ሕራይ ኢሉ ንወዱ ክስውዕ ድልውነቱ ኣርእዩ እዚ ዓቢ እምነት ተቐጺርሉ። እምነት እቲ ንስኻ እትደልዮ ክትገብር ከሎኻ ኣይኮነን እግዚአብሔር ዝደልዮ ክትገብር ኣሎካ። ሽዑ እምነትካ ይግለጽ። ኣብ ጽንኩር እዋን እምነት ክተርኢ ከሎኻ ብሓቂ እግዚአብሔር ይክሕሰካ። ብርቱዕ እምነት ንስቓይ ንሽግር ናብ ሓጎስ ናብ ተስፋ ይቐይሮ።

ዕድመ ዝውሃበና ንኣምላኽ ክነሓገስ ክነገልግል ብኣና ኣቢሉ ክብሪ እግዚአብሔር መታን ክግለጽ ምስኡ ዘሎና ርክብ ብእምነት ክነደልድል እዩ። ሰብ ክንድሰብ ምስ ኣኸለ ነቲ ካብ እግዚአብሔር ዝተቐበሎ ጸጋ ከመስግን እሞ ዕለት ዕለት መገዲ እግዚአብሔር ክሕዝ ክቃለስ ኣለዎ። መጠን ዝዓበናሉ መጠኑ እምነትና ክዓቢ እሞ ምስ ኣምላኽና ዘሎና ርክብ ክነደልድል ኣሎና። ድሕሪ ወድቀት ቀዳሞት ወለድና መንግስተ ሰማይ ብቃልሲ እትእቶ ኾይና። እምነትና ዝጸብእዎ በዚሓም። ጸላእቲ ገርና ሰላም ቅሳነት ከይንረክብ ዝጸብኡ ገርና ብኻልእ ኣዘራርባ ንኣምላኽ ዝትክኡ ኮይኖም ዝርኣዩና ነገራት ፈጠርና ብዙሓት በዚ ተጸጊምዎ ንኣምላኽ ተኪኦም ዝነበሩ ኣለዉ። ዓለምና ኣልቦ ኣምላኽ ውሒጥዎ መእዘኑ ዘጥፍኤ ኮይና ትርክብ ኣላ። ሰብ ኣምላኽ ስለ ዝሓደገ ባርያ ኣተሓሳስብኡ ኮይኑ እቲ ሓቂ ጠፍእዎ ኣብ ጸልማት ይነበር ኣሎ። ኣብ ኣምላኽ ተመሊስና እምነትና ኣብኡ ገርና ተዓረቕና ክንብል ይግብኣና።

እምነት ወለድና:

ብጽንዓት እምነቶም መገዲ ድኅነት ዘምሃሩና እውን ኣለዉ ካብ እቶም እንፈትዎም ወለድና ክሰብ እቶም ኣብ ሕይወትና ዓቢ ነገር ዝገበሩልና ኩሎም እምነት እንታይ ከም ዝሕግዘና ምሂሮምና እዮም። ቅዱስ ጳውሎስ ነቶም ዝፈትዎም ደቂ ንጢመቲዎስ ንፍሊምን ንቲቶን ከምኡ ነቶም ካልኣት ንሱ ዝሰበኹም ክርስትያን ክጽሕፈሎም እንከሎ ኣነ ዘምጸእክልኩም ኢየሱስ ክርስቶስ እዩ። እናበለ ንሱ ዝሰበኹ እምነት ከም ዝሃዎም እሞ ኣብኡ ክጸንዑ ደጋጊሙ ይላበዎም። ሰበኸቲ እምነት ብዙሓት እዮም ንሕይወትና ዝጸልዉዎ ብዙሓት እዮም እምብኣር ነቲ ሓቀኛ ጽልዎ ክንክተሎ ክንሰምዖ ክነስተብህለሉ ይግብኣና። ግን ኩሉ ሓደ እምነት ይነግረና ማለት ኣይኮነን ስለዚ ንሓቂ ርኣና ክንክእል ኣሎና። ኢየሱስ ከም ዝብለና ኣባይ ክኣምን ዝደለ ንኹሉ ሓዲጉ ይከተልኒ ይብለና። **እምነት ኣብ ኣምላኽን ኣብ ካልእ ነገራትን ፈላለና ክንርእዮ ይግብኣና።** እምነት ብግልና ኣብ ቅድሚ ኣምላኽ እነንቀሳቕሶ ጉዳይ እዩ ሰባት ወለድና ኣሕቀትና ዝሕተቱሉ

ጉዳይ አይኮነን። አብ ገለ እዋን ሒማቻት አሕዋት አሓት ምስ ገበርና ንግረዝ ንኸፍአት ካልአት ብስም ሓወይ ሓፍተይ ጥራሕ ንስዕቦም ንአምላኽ ብሓወይ ሓፈተይ ተኪእናዮ ንነብር እንተኾነ አምላኽ አብ መጻኢ ሕይወትና ዝሓተና ነሕዋትካ ስዕሊብካዶ ዘይኮነ አብ እምነትካ ከመይ ተጓዲዝካ ስዒብካኒዶ ወይስ አብ መገዲ አላጊስካ እናበለ ብግልና ክሓተና እዩ። እምነትና ክነዕብዮ ክነንእሶ አባና እዩ።

ዝተቐበልናዮ እምነት ክነፍርየሉ ይግብእና። እምነት ካብ ወለድና ካብ መማህራና ብኸልእ መገዲ እውን ካብቶም አብ ሓቀኛ እምነት ዝመርሑና ንቕብሎ። ከም ሓደ ግራት ዝዝራእ እምነትና አብ ልብና ካብ ንእስነትና ወይ ምስ ዓበና ክዝራእ ይክእል። ዘራእቲ እምነት ብዙሕ ጊዜ ብወለድና እዩ ዝጀመር። ሕይወት ወለዲ ምስ አምላኽ ዘልኦም ርክብ አብ ደቆም ወሳኒ ተራ አልኦ። ብርታዔ እምነት ወለድና ከምኡ አብ እምነቶም ዘልኦ ተሳትፎ ንውሉዶም ዓቢ ጽልዋ አለዎ። አብ ዓድና ኩልና ብናይ ወለድና ሓገዝ ኢና ብእምነትና ዓቢና። ጽቡቕ ኦም ጽቡቕ ፍሪ ይፈሪ ሕማቕ ኦም ሕማቕ ፍሪ ይፈሪ ይብለና መድኃኒና። ወለዲ እምብኦር ዓቢ ሓላፍነት ከምዘሎኩም እሞ ናይ ደቕኹም መጻኢ እምነት ሎሚ ዝዘራእክምዎ ኢኹም እትዓጽዱ እሞ ከቢድ ሓልፍነት ምዃኑ ተረዲእኩም ንደቕኹም ብእምነት ክተዕብይዎም ይግባእ። ጨካን ወላዲ ንደቁ አብ እምነቶም ሸለል ክብሎም እንከሎ እዩ። ሰብ እምነት ክጎድሎ እንከሎ መንነት እዩ ዝጎድሎ። መንነቱ ዘጥፍኤ ሰብ ከአ ንኹሉ ጸገም እዩ። ሕልና የጥፍእ እሞ ንአምላኽ አብ ሕይወቱ አይርእዮን ክፉእ ክገብር አየጸግሞን። ወለዲ እምብኦር ንደቆም ካብ እምነቶም ክፈልይዎም እንከለዉ ነዚ ዝተባህለ ጸገም እዮም ዘቃልዕዎም።

እምነት ሓለዋ ዘድልዮ ጉዳይ እዩ። እምነት ክዓቢ ክንእስ ይኸእል እዩ። ምስ አምላኽ ዘሎና ርክብ ክሳብ ዘየቋረጸ ኩሉ ጊዜ ብእምነትን ንዓቢ። ፍቕሪ አምላኽ አብ ልብና ይሰርጽ። ኩሉ ጉዕዞ ሕይወትና አብ አምላኽ ገርና ክንጉዓዝ ከሎና ሓቀኛታት ሰበኽቲ ወንጌል ኮና አሎና ማለት እዩ። ንአምላኽ ሓዲግና መገዱ ቀይርና መገድና ክንሕዝ ከሎና አብ ጸልማት አብ ግጉይ ጉዕዞ ንርከብ። እምነትና አብ ግዝያዊ ነገር አድሂብና ዘይዕፋፍ ሕይወት ሒዝና ንነብር። ነዚ ሎሚ ክንቅይሮ ንአምላኽ ክንሰምዕ እሞ አብ ሓቀኛ ጉዕዞ ክንከይድ አሎና።

ማርያም መምህር እምነት

እታ ዝዓበየት መምህር እምነት ወላዲተ አምላኽ ማርያም እዩ። **ወንጌል ከም ዝብለና ሕይወታ ሕይወት እምነት እዩ።** መልአኽ ተላኢኹ ምስጢርን ድለት ስላሴ ምስ አበሰራ ብእምነት ተቐቢላቶ። ወዳ ምስ ተወልደ ኩሉ ነቲ ዝርአየቶ አብ ልባ ትሕዞ ነበረት ይብለና ዕሞቅ እምነታ ከረድአና። አብ ቃና ዘገሊላ አብ ዝተገብረ መርዓ ማርያም ብእምነት ንወዳ ተአምራት ክገብር ሓቲታቶ። አብ መወዳእታ ወዳ አብ መስቀል ክመውት ክትርእዮ እንከላ ተስፋ አይቆረጸትን፤ እኳ ድአ ጽንዓት እምነታ አብኡ ተራእዩ። ዘሕዝና ዝነበረ እቶም ቀተልቲ ወዳ ንመን ይቐትሉ ከምዘለዉ ክፈልጡ ዘይምኽአሎም እዩ። አብ ጽርሓ ጽዮን ነታ ቀዳመይቲ ማሕበር ወዳ ብእምነት መሪሓታ። ኩሉ ሕይወት ማርያም እምብኦር ናይ እምነት ትርጉምን እንታይ ክንገብር ዝሕብር እዩ። አሰር ማርያም እንተ ሰዓብና አብ ኢየሱስ ወዳ ክትወስደና እዩ። እምነትና ምሉእ ክኸውን ወደይ ዝበለኩም ግበሩ ትብለና። እምነትና ክነብሮ ትነግረና። አብ እምነቱ ጸጊዑ ንዝኾነ ዝንነፎ ጸገም ዝጸውር አብ እምነት አብ ተስፋ እዩ ዝነብር እሞ። ኦማርያም አደና እምነትና ሓድስልና ንበላ።

ጸሎት ሓዋርያት እምነት ወስኸና እዩ። ምስጢር ሕይወትና ክንርዳእ፤ ምስጢር ድሕነትና ክንርዳእ። ንፋዓት ክርስትያን ኮና ንአምላኽ አብ ሕይወትና ህልው ክንገብሮ እምነት ወስኸና ኢልና ንጸሊ። ነዚ እምነት ጎዲልዎ ዘሎ ዘመና ክንቅይሮ ንሕና ንእምነትና ንንበር። **ነቶም ብሕይወቶም ብጸሎቶም ብኹሉ አብነቶም ዘርኢ እምነት አብ ልብና ከም ዝሓድር ዝገበሩ ኩሎም ሎሚ እናአመስገና አብ ጸሎትና ንዘክሮም።** ከምቲ ንሱም አባና ንእምነቶም ዝመሓላለፉልና ንሕና እውን አብ ካልኦት ከነመሓላልፈሎም እምነታዊ ሓላፍነት ክስምዓና ይግባእ እሞ ሎሚ እምነትና ሓዲስና ንአምላኽ እምነት ወስኸና ንበሎ።

አባ ንጉሠ ፍሥሓ